

## जोहान्सबर्ग येथे G20 शिखर परिषदेच्या पार्श्वभूमीवर पंतप्रधान आणि दक्षिण आफ्रिकेच्या राष्ट्रपतींची भेट (23 नोव्हेंबर 2025)

23 नोव्हेंबर 2025

माननीय पंतप्रधान श्री. नरेंद्र मोदी यांनी आज G20 शिखर परिषदेच्या पार्श्वभूमीवर जोहान्सबर्गमध्ये दक्षिण आफ्रिकेचे राष्ट्रपती महामहिम श्री. सिरिल रामाफोसा यांची भेट घेतली. परिषदेच्या यशस्वी आयोजनाबद्दल आणि त्यांनी आपुलकीने केलेल्या आदरातिथ्याबद्दल पंतप्रधानांनी राष्ट्रपती रामाफोसा यांचे आभार मानले. नवी दिल्ली G20 शिखर परिषदेदरम्यान घेतलेल्या निर्णयांचा पाठपुरावा केल्याबद्दल आणि त्यावर आधारित पुढील कार्य केल्याबद्दल दक्षिण आफ्रिकेच्या G20 संबंधी प्रयत्नांचे त्यांनी कौतुक केले.

2. भारत - दक्षिण आफ्रिका संबंधांचा आधार असलेल्या ऐतिहासिक संबंधांना उजाळा देत, उभय नेत्यांनी द्विपक्षीय संबंधांचा आढावा घेतला आणि व्यापार आणि गुंतवणूक, अन्न सुरक्षा, कौशल्य विकास, खाणकाम, युवा आदानप्रदान आणि जनतेमधील परस्पर संबंध यांसारख्या सहकार्याच्या विविध क्षेत्रांमध्ये झालेल्या प्रगतीबद्दल समाधान व्यक्त केले. त्यांनी AI, डिजिटल सार्वजनिक पायाभूत सुविधा आणि महत्त्वपूर्ण खनिजांच्या क्षेत्रात सहकार्य वाढविण्याच्या मार्गावर चर्चा केली. दक्षिण आफ्रिकेत भारतीय कंपन्यांच्या वाढत्या उपस्थितीचे नेत्यांनी स्वागत केले आणि विशेषतः पायाभूत सुविधा, तंत्रज्ञान, नवोपक्रम, खाणकाम आणि स्टार्ट-अप क्षेत्रांमध्ये परस्पर गुंतवणूक सुलभ करण्यास सहमती दर्शविली. दक्षिण आफ्रिकेतून भारतात चित्ते आणण्यासाठी केलेल्या सहकार्याबद्दल पंतप्रधानांनी अध्यक्ष रामाफोसा यांचे आभार मानले आणि त्यांना भारताच्या नेतृत्वाखालील इंटरनॅशनल बिग कॅट अलायन्समध्ये सामील होण्यासाठी आमंत्रित केले.

3. ग्लोबल साउथचा आवाज बुलंद करण्यासाठी संयुक्तपणे काम करण्याचे नेत्यांनी मान्य केले. या संदर्भात, दक्षिण आफ्रिकेने IBSA नेत्यांची बैठक आयोजित करण्यासाठी घेतलेल्या पुढाकाराचे पंतप्रधानांनी कौतुक केले. राष्ट्रपती रामाफोसा यांनी 2026 मधील भारताच्या आगामी ब्रिक्स अध्यक्षतेसाठी दक्षिण आफ्रिकेचा पूर्ण पाठिंबा असल्याचे आश्वासन दिले.

जोहान्सबर्ग

23 नोव्हेंबर 2025